

13

දිව්‍ය සත්ප්‍රසාදීය භෝජනයට සූදානම්

මෙතුමන් : මට ගිය ඉරිදා දිව්‍ය පූජාවට එන්න බැරි වුණානෙ. අද ජේසු ලබා ගන්න බැරි වෙනවා.

ශෛලා : මම ආවෙත් නැහැනේ. ඒත් මම ජේසු ලබනවා. ජේසු ලැබුවේ නැත්නම් දිව්‍ය පූජාවට ආ එකෙන් වැඩක් නැහැනේ.

මේ කතාව අසා සිටි දහම් පාසල් ගුරුතුමිය මෙසේ පැවසුවා ය.

ගුරුතුමිය : පුතාලා දෙන්නා මෙහාට එන්න. දිව්‍ය පූජාවට ආපු නැති එක පාපයක්. පූජාවට පෙර පියතුමා විනාඩි 10ක් හැමදම පාපෝච්චාරණය අහනවා. ඔයාලට පුළුවන් ඒ වේලාවේ පාපෝච්චාරණය කර ගෙන සමාව ලබා ගන්න. ඊට පස්සේ ඔය දෙන්නට ම ජේසු ලබා ගන්න පුළුවන්.

මෙතුමන් හා ශෛලා : ස්තූතියි ටීවර්.

මෙතුමන් : අපි දෙන්නා පූජාවට පෙර පියතුමාගෙන් පාපෝච්චාරණය කර ගනිමු. මතක ද අපිට ඉගැන්නුවා පිරිසිදු සිතකින් ජේසු ලබා ගන්න ඕනේ කියලා. පව් කළා ම සිත අපිරිසිදු වෙනවා. එතකොට පව් සමාව ලබා ගන්න ඕනේ.

ශෛලා : මම කිසි ම පාපයක් කරලා නෑනේ.

මෙතුමන් : ඇයි දැන් ටීවර් කිව්වේ, දිව්‍ය පූජාවට ආපු නැති එක පාපයක් කියලා. ඉරිදා පූජාවට ආව නැති එක දස පනතේ තුන්වන පනතට විරුද්ධ ව කරන පාපයක්.

ශෛලා : මට බඩගිනියි. මම ඉක්මනට කාලා එන්නම්. ඔයත් එන්න රෝල්ස් දෙකක් තියෙනවා.

මෙතුමන් : දිව්‍ය පූජාව පටන් ගන්න පැයකට කලින් කෑම ගත්තට කමක් නැහැ. දැන් ඔයා කන්න එපා. පූජාවෙන් පස්සේ කන්න.

ශෛලා : ඔයා හැමදාම දිව්‍ය පූජාවට එද්දි කාලා එන්නෙ නැද්ද? මම නම් ප්‍රථම වරට දිව්‍ය සත්ප්‍රසාදය ලබන කොට විතරයි කෑවෙ නැත්තේ.

මෙතුමා : මම නම් දිව්‍ය පූජාවට පැයකට පෙර තමා කෑම කන්නේ. පූජාවකට පැයක් නැත්නම් කන්නේ නෑ. එයින් කියන්නේ අපි දිව්‍ය සත්ප්‍රසාද වහන්සේ ලබන්නට කුසගිනි ව සිටිනවා කියන එකයි. ශාරීරික කුසගින්න ආත්මික කුසගින්නේ සංකේතයක්.

ශෛෆාන් : ඔයා නිසා මම අද හොඳ පාඩමක් ඉගෙන ගත්තා. අපි දෙන්නා ඉක්මනට පල්ලියට ගිහිල්ලා පාපෝච්චාරණය කරග නිමු.

ආත්මික සුදානම

ආත්මික සුදානම යනුවෙන් අදහස් කරන්නේ පාපයෙන් තොර වීම ය. ආත්මික සුදානමේ අවශ්‍යතාව ශුද්ධ වූ පාවුලු තුමා මෙසේ දක්වා ඇත.

නුසුදුසු ලෙස සම්දාණන් වහන්සේගේ මේ රොටි වළඳන, මේ කුසලානෙන් පානය කරන කවරෙක් වුව ද, එසේ වැළඳීමෙන් හා පානය කිරීමෙන් සම්දාණන් වහන්සේගේ ශරීරයට හා රුධිරයට විරුද්ධ ව පව් කිරීමේ වරදකරුවෙක් වන්නේ ය. එබැවින් මේ රොටි වැළඳීමටත්, මේ කුසලානෙන් පානය කිරීමටත් පෙර එක් එක්කෙනා තම තමා සෝදිසි කර ගත යුතු ය. සම්දාණන් වහන්සේගේ ශරීරය යන්නෙහි තේරුම නොවීමසා, රොටි වළඳන, කුසලානෙන් පානය කරන තැනැත්තෝ එසේ වැළඳීමෙන් හා පානය කිරීමෙන් තමා ම වරදකරුවෙක් කර ගන්නේ ය. මේ නිසා ඔබ අතර බොහෝ දෙනෙකු දුබල ව, රෝගී ව සිටිති. සමහර දෙනෙක් මරණයට ගොදුරු වී සිටිති.

(1 කොරෙන්ති 11:27-30)

මරණීය පාපයක් කර ඇත්නම් දිව්‍ය සත්ප්‍රසාද වහන්සේ ලබා ගැනීමට පෙර පාපෝච්චාරණය කර ගත යුතු ය. සුළු පාපයක් කර ඇති අය දිව්‍ය පූජාව ආරම්භයේ තම පාපවලට මනස්ථාප වී සමාව ලබා ගෙන දිව්‍ය සත්ප්‍රසාද වහන්සේ ලබා ගැනීමට සුදුස්සකු විය යුතු ය. මරණීය පාපයක් කර ඇති කෙනෙක් දිව්‍ය පූජාවට පෙර සමගි සන්ධානයේ දේව ප්‍රසාද නිධානය ලබා ගැනීමට අවස්ථාවක් නොමැති නම් තම පාපවලට දුක් මනස්ථාප වී අවස්ථාව ලද විගස සමගි සන්ධානයේ දේව ප්‍රසාද නිධානය ලබා ගැනීමට සිතා ගෙන දිව්‍ය සත්ප්‍රසාද වහන්සේ ලබා ගත හැකි ය.

ශාරීරික සුදානම

ශාරීරික සුදානම යනුවෙන් අදහස් කරන්නේ දිව්‍ය සත්ප්‍රසාද වහන්සේ ලබා ගැනීමට පෙර අවම වශයෙන් පැයක්වත් සියලු ආහාරපානවලින් වැළකී නිරාහාරශීලී ව සිටීම ය. තමන් කැමති නම් ඊට වඩා වැඩි කාලයක් වුව ද නිරාහාරශීලී ව සිටිය හැකි ය. පැයක කාලය ඇතුළත ජලය හා බේන් භාවිත කිරීමට තහනමක් නැත. පැයක නිරාහාරශීලී රෝගී අයට මහලු අයට හා මහලු අයට උපස්ථාන කරන අයට අවශ්‍ය නොවේ.

රෝගී වීම, වයස්ගත වීම, දිව්‍ය පූජාව පැවැත්වීමට පියතමෙකු නොමැති වීම වැනි සාධාරණ හේතු මත දිව්‍ය පූජාවෙන් පරිබාහිර ව දිව්‍ය සත්ප්‍රසාද වහන්සේ ලැබීමට අවසර ඇත. එක් දිනක දී දිව්‍ය පූජා කිහිපයකට සහභාගි වන පුද්ගලයෙකුට අවස්ථා දෙකක දී පමණක් දිව්‍ය සත්ප්‍රසාද වහන්සේ ලබා ගැනීමට අවසර ඇත. දෙවන වරට දිව්‍ය සත්ප්‍රසාද වහන්සේ ලබා ගැනීමට නම් දෙවන දිව්‍ය පූජාවේ ආරම්භයේ සිට අවසානය දක්වා ම සහභාගි වීම අනිවාර්ය ය. හදිසියේ රෝගී වී පියතමෙකු රෝගීන්ගේ ආලේපය දනය කිරීමට පැමිණියහොත් එදින දිව්‍ය පූජාවේ දිව්‍ය සත්ප්‍රසාද වහන්සේ ලබා තිබුණ ද දිව්‍ය සත්ප්‍රසාද වහන්සේ දෙවන වරට වුව ද දිව්‍ය පූජාවකින් පරිබාහිර ව ලබා ගත හැකි ය.

ක්‍රියාකාරකම

1. දිව්‍ය සත්ප්‍රසාද වහන්සේ ලැබීමට ආත්මික සුදානම යන්න කෙටියෙන් පැහැදිලි කරන්න.
2. දිව්‍ය සත්ප්‍රසාද වහන්සේ ලැබීමට නිරාහාරශීලී රැකිය යුතු කාලය කොපමණ ද?



ජීවිතයට බිඳක්

හිසි සුදානමින් යුතු ව දිව්‍ය සත්ප්‍රසාද වහන්සේ ලබා ගනිමු.